




လျာနို

ကျွန်တော်ရဲ့ ယခုအချိန်နှင့်
အခြားမငြိမ်သက်မှုများ

ကဗျာဆရာကွယ်လွန်ခြင်း(၆)လပြည့်အမှတ်တရထုတ်ဝေသည်။

ဒီသတ္တဝါတွေဟာ သူတို့ရဲ့ မနှစ်မြို့ဖွယ် ဘဝကို
ဒီ စွတ်စိုထိုင်းမှိုင်းတဲ့ မြောင်းထဲမှာ
စုပြုံကြိတ်ခဲပြီး တစ်စုတစ်ဝေးထဲ နေရတဲ့အဖြစ်ကို
နှစ်သက်သလား၊ မနှစ်သက်ဘူးလားဆိုတာ
တစ်ယောက်နဲ့တစ်ယောက် အရှင်လတ်လတ် စားသုံးရတာ
နှစ်သက်သလား၊ မနှစ်သက်ဘူးလားဆိုတာ
ထိတ်လန့်ဖွယ် မွတ်သိပ်ဆာလောင်မှု ကာလအတွင်း
ချစ်ခြင်းမေတ္တာတရား ထားရှိဖို့ လိုလား၊ မလိုလား ဆိုတာ
သူတို့ရဲ့ မျက်လုံးများ၊ အာရုံပေါက်များ အားလုံးနဲ့
ရွံ့နွံထူပြောစေးကပ်တဲ့ ဒီကမ္ဘာသေးသေးလေးကို
ခံစားကြည့်ဖို့ လိုလားမှု ရှိ မရှိ ဆိုတာကိုရော
အဲဒီ ကမ္ဘာဟာ အတော်ကြီးကို ရွံ့ကြောက်ဖွယ်
ဒီမှာ ဒါထက် ဘာမှ ပိုမလုပ်နိုင်အပ်သောနေရာ။

ချက်ကိုစလိုဗက်ကဗျာဆရာ

‘မီရိုဆလမ် ဟိုးလမ်’ ၏

‘အပြင်းအထန် ခံစားရခြင်း’ ကဗျာမှ . . *



မန္တလေးခေတ်ပေါ်ကဗျာဆု (ဒုတိယအကြိမ်)
၂၀၁၀

အစီအစဉ်

- ၁။ ကိုယ့်အတ္တပေါ် ကိုယ်ပြန်ချော်လဲခြင်း
- ၂။ ဆောင်းရာသီရဲ့ နောက်နေ့များ (အပိုင်း - က)
- ၃။ ဆောင်းရာသီရဲ့ နောက်နေ့များ (အပိုင်း - ခ)
- ၄။ ရင်ထဲက လက်ဖက်ရည်ခိုင်
- ၅။ ယစ်မှူးခြင်းများ
- ၆။ နေပူထဲက ခွေးရူးတစ်ကောင် (အပိုင်း - က)
- ၇။ နေပူထဲက ခွေးရူးတစ်ကောင် (အပိုင်း - ခ)
- ၈။ ကျွန်တော့်ရဲ့ ယခုအချိန်
- ၉။ နိဂုံး ၏ နောက်ဆက်တွဲ



တော်ဘုရားကလေးစာပေဆု
၂၀၀၇

အတောင်ညောင်းနေတဲ့ လင်းတတစ်ကောင်
 အရက်ဆိုင်မှာ ထိုင်ဟောင်နေတယ်
 ရှောင်ပြေးလို့ လွတ်မတဲ့လား
 ရှောင်ပြေးလို့ လွတ်မတဲ့လား
 ရှောင်ပြေးလို့ လွတ်မတဲ့လား
 ကိုယ့်ကိုယ်ကို လွတ်မချချင်စမ်းပါနဲ့။

ယမာကာတစ်ခွက်ကို တပ်မက်နှစ်ခြိုက်
 အကြီးစား မိုက်မဲမှုတစ်မျိုး
 ငါက

ကမ္ဘာဝင်ရိုးစွန်းတွေကို ဖြတ်ကျော်သွားမယ့်
 အာကာသလွန်းပျံယာဉ်တစ်စင်း
 မင်းက

အဆိပ်ပြင်းတဲ့ နှင်းဆီတစ်ပွင့်
 ပါးပြင်းထောင်တတ်တဲ့
 ဟန်ဆောင်မှုတွေကြားထဲ
 ကျယ်လောင်စွာ အပြုစားခံခဲ့ရတယ်။

ဘာကိုယုံရမှာလည်း
“လုံခြုံမှု...” တဲ့
“ဘဝ အာမခံချက်...” တဲ့
လူတစ်ယောက်ရဲ့ ဘဝကို
ဘယ်လိုအရာမျိုးက
အာမခံချက်ပေးနိုင်မှာလဲ။

အချစ်ကို ယုံလို့
မြစ်ထဲ ခုန်ချခဲ့တာပဲ
ဒါ စုံလုံကန်း ဝါဒတဲ့လား
ဖြေရှင်းမပြနိုင်တာ ခွင့်လွှတ်ပါ။

မရှိတဲ့တရားကို
အသိမှားတွေနဲ့
မဟားဒယား တွန်းရှာ
အဆုံးမှာ ကိုယ့်အမည် ကိုယ် ပြန်သတိရ
ဒီထက် စိတ်ချရတာ ဘာရှိသေးလို့လဲ။

ဒီလိုနဲ့ သူဟာ
သိချင်းတွေကို ချစ်ခဲ့တယ်
သူငယ်ချင်းတွေကို ချစ်ခဲ့တယ်
လက်ဖက်ရည်ကို ချစ်ခဲ့တယ်
“.....” ကို ချစ်ခဲ့တယ်။

